

ព្រះរាជក្រម នស/រកម/១២៩៦/៣៦

## ព្រះរាជក្រម

យើង

ព្រះបាទសម្តេចព្រះ នរោត្តម សីហនុ ច័ន្ទ រាជហរិវង្ស  
ឧត្តរោស្តបាត វិស្ណុឧបាធារ អគ្គមហាបុរសរតន៍ និរោត្តម  
ធម្មិកមហារាជានិរាជ បរមនាថ បរមបពិត្រ ព្រះចៅក្រុង

កម្ពុជាធិបតី

\* \* \*

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យ ចុះថ្ងៃទី ២៤ ខែ កញ្ញា ឆ្នាំ ១៩៩៣ ស្តីពីការតែងតាំងនាយករដ្ឋមន្ត្រីទី ១ និង នាយករដ្ឋមន្ត្រីទី ២
- បានឃើញព្រះរាជក្រឹត្យ ចុះថ្ងៃទី ០១ ខែ វិច្ឆិកា ឆ្នាំ ១៩៩៣ ស្តីពីការតែងតាំងរាជរដ្ឋាភិបាលកម្ពុជា
- បានឃើញព្រះរាជក្រមលេខ ០២ នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ស្តីពីការ រៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រឹត្យលេខ នស/រកត/១០៩៤/៨៣ ចុះថ្ងៃទី ២៤ ខែ តុលា ឆ្នាំ ១៩៩៤ ស្តីពីការកែសម្រួលសមាសភាពរាជរដ្ឋាភិបាលកម្ពុជា
- បានឃើញព្រះរាជក្រឹត្យលេខ នស.រកត. ១០៩៤/៩០ ចុះថ្ងៃទី ៣១ ខែ តុលា ឆ្នាំ ១៩៩៤ ស្តីពី ការកែសម្រួលសមាសភាពរាជរដ្ឋាភិបាលកម្ពុជា
- បានឃើញព្រះរាជក្រមលេខ នស.រកម/០១៩៦/១៨ ចុះថ្ងៃទី ២៤ ខែ មករា ឆ្នាំ ១៩៩៦ ស្តីពីការបង្កើតក្រសួងបរិស្ថាន
- តាមសេចក្តីក្រាបបង្គំទូលស្នើសុំអំពីសម្តេចនាយករដ្ឋមន្ត្រីទាំងពីរ និងអំពីរដ្ឋមន្ត្រីក្រសួងបរិស្ថាន

**ប្រកាសអោយប្រើ**

ច្បាប់ស្តីពី កិច្ចការពារបរិស្ថាននិងការគ្រប់គ្រងធនធានធម្មជាតិ  
ដែលរដ្ឋសភាអនុម័តកាលពីថ្ងៃទី ១៨ ខែ វិច្ឆិកា ឆ្នាំ ១៩៩៦ នាសម័យប្រជុំ  
លើកទី ៧ នីតិកាលទី ១ ដែលមានសេចក្តីទាំងស្រុងដូចតទៅ ៖

**ច្បាប់**

**ស្តីពី**

**កិច្ចការពារបរិស្ថាន**

**និង**

**ការគ្រប់គ្រងធនធានធម្មជាតិ**

**ជំពូកទី ១**

**បទបញ្ញត្តិទូទៅ**

**មាត្រា ១ ៖** ច្បាប់នេះ មានគោលដៅ ៖

- ការពារ លើកកម្ពស់គុណភាពបរិស្ថាននិងសុខភាពពលរដ្ឋ ដោយធ្វើការ  
ទប់ស្កាត់ការកាត់បន្ថយនិងការត្រួតពិនិត្យការបំពុល
- វាយតម្លៃហេតុប៉ះពាល់បរិស្ថាន មុននឹងចេញសេចក្តីសម្រេចរបស់  
រាជរដ្ឋាភិបាល ចំពោះរាល់គំរោងដែលបានស្នើឡើង ។
- ធានាអោយមានការអភិរក្ស ការអភិវឌ្ឍន៍ ការគ្រប់គ្រងនិងការប្រើប្រាស់  
ដោយសមហេតុផលនិងប្រកបដោយនិរន្តរភាព និងភាពស្ថិតស្ថេរនូវ  
ធនធានធម្មជាតិនៃព្រះរាជាណាចក្រកម្ពុជា ។
- លើកទឹកចិត្ត និង ផ្តល់លទ្ធភាពអោយសាធារណជនចូលរួមក្នុងកិច្ចការ  
ពារបរិស្ថាន និង ការគ្រប់គ្រងធនធានធម្មជាតិ ។
- បង្ក្រាបអំពើទាំងឡាយណាដែលធ្វើអោយប៉ះពាល់ដល់បរិស្ថាន ។

## ជំពូកទី ២

### ផែនការបរិស្ថានជាតិ និងផែនការបរិស្ថានតំបន់

មាត្រា ២ : ផែនការបរិស្ថានជាតិ ផែនការបរិស្ថានតំបន់ ត្រូវសំរេចដោយ រាជរដ្ឋាភិបាល តាមសំណើរបស់ក្រសួងបរិស្ថាន ដោយសហការជាមួយក្រសួងពាក់ព័ន្ធ ។

មាត្រា ៣ : ផែនការបរិស្ថានជាតិ ជាផែនការសំរាប់កិច្ចការពារបរិស្ថាន និង ការគ្រប់គ្រង ធនធានធម្មជាតិប្រកបដោយនិរន្តរភាព និងភាពស្ថិតស្ថេរសំរាប់អនុវត្តទូទាំង ព្រះរាជាណាចក្រកម្ពុជា ។

ផែនការបរិស្ថានជាតិត្រូវ ៖

- កំណត់ពីបញ្ហាបរិស្ថានសំខាន់ៗ និង បញ្ហាគ្រប់គ្រងធនធានធម្មជាតិ សំខាន់ៗ ដែលពាក់ព័ន្ធនឹងការអភិវឌ្ឍន៍សេដ្ឋកិច្ចសង្គម ។
- លើកឡើងពីវិធានការសំរាប់ធានាការគ្រប់គ្រងបរិស្ថាន ។

មាត្រា ៤ : ផែនការបរិស្ថានតំបន់ ត្រូវអនុលោមតាមផែនការបរិស្ថានជាតិ ។

ផែនការបរិស្ថានតំបន់ត្រូវ ៖

- កំណត់ពីបញ្ហាបរិស្ថានសំខាន់ៗ និង បញ្ហាគ្រប់គ្រងធនធានធម្មជាតិ សំខាន់ៗ ដែលពាក់ព័ន្ធទៅនឹងការអភិវឌ្ឍន៍សេដ្ឋកិច្ចសង្គម នៃតំបន់ នីមួយៗ ។
- លើកឡើងពីវិធានការសំរាប់ធានាការគ្រប់គ្រងបរិស្ថាននៃតំបន់នោះ ។

មាត្រា ៥ : ផែនការបរិស្ថានជាតិ និង ផែនការបរិស្ថានតំបន់ត្រូវពិនិត្យ និងកែសម្រួល យ៉ាងយូរ មួយដងក្នុងរយៈពេល ៥ ឆ្នាំ ។

## ជំពូកទី ៣

### ការវាយតម្លៃហេតុប៉ះពាល់បរិស្ថាន

**មាត្រា ៦ :** ការវាយតម្លៃហេតុប៉ះពាល់បរិស្ថាន ត្រូវអនុវត្តលើរាល់គំរោង និង សកម្មភាព របស់ឯកជន ឬ សាធារណៈហើយត្រូវបានពិនិត្យនិងវាយតម្លៃដោយក្រសួង បរិស្ថានមុនដាក់ជូនរាជរដ្ឋាភិបាលសម្រេច ។

ការវាយតម្លៃនេះ ក៏ត្រូវបានអនុវត្តផងដែរ ចំពោះសកម្មភាពដែល មានស្រាប់និងកំពុងដំណើរការ ហើយដែលពុំទាន់បានវាយតម្លៃហេតុប៉ះ ពាល់បរិស្ថាននៅឡើយ ។

បែបបទនៃកិច្ចដំណើរការវាយតម្លៃហេតុប៉ះពាល់បរិស្ថាន ត្រូវកំណត់ ដោយអនុក្រឹត្យ តាមសំណើរបស់ក្រសួងបរិស្ថាន ។

ប្រភេទ និង ទំហំគំរោង និង សកម្មភាពដែលស្នើឡើង ព្រមទាំង សកម្មភាពដែលមានស្រាប់ និង កំពុងដំណើរការទាំងឯកជននិងសាធារណៈ ដែលត្រូវមានការវាយតម្លៃហេតុប៉ះពាល់បរិស្ថាននោះ ត្រូវកំណត់ដោយ អនុក្រឹត្យតាមសំណើរបស់ក្រសួងបរិស្ថាន ។

**មាត្រា ៧ :** ចំពោះរាល់ពាក្យសុំធ្វើគំរោងវិនិយោគ និង រាល់គំរោងដែលរដ្ឋស្នើឡើង ត្រូវ មានការវាយតម្លៃហេតុប៉ះពាល់បរិស្ថានដំបូង ឬក៏ការវាយតម្លៃហេតុប៉ះពាល់ បរិស្ថានដូចមានចែងក្នុងមាត្រា ៦ នៃច្បាប់នេះ ។ ក្រសួងបរិស្ថានត្រូវ ពិនិត្យ និងផ្តល់យោបល់លើការវាយតម្លៃហេតុប៉ះពាល់បរិស្ថានដំបូង ឬការវាយតម្លៃ ហេតុប៉ះពាល់បរិស្ថានទៅអង្គការមានសមត្ថកិច្ច ក្នុងរយៈពេលដូចបាន កំណត់ក្នុងច្បាប់ស្តីពីវិនិយោគនៃព្រះរាជាណាចក្រកម្ពុជា ។

## ជំពូកទី ៤

### ការគ្រប់គ្រងធនធានធម្មជាតិ

**មាត្រា ៨ :** ធនធានធម្មជាតិ នៃព្រះរាជាណាចក្រកម្ពុជាដែលមានជាអាទិ៍ ដីធ្លី ទឹក អាកាស ខ្យល់ ភូគព្ភសាស្ត្រ ប្រព័ន្ធអេកូឡូស៊ី រ៉ែ ថាមពល ប្រេងកាត និងឧស្ម័ន ថ្មនិងខ្សាច់ ត្បូងថ្ម ព្រៃឈើ និងអនុផលព្រៃឈើ ពពួកសត្វព្រៃ មច្ឆាជាតិ ធនធានផលជល ត្រូវបានអភិរក្ស អភិវឌ្ឍន៍ និង គ្រប់គ្រងប្រើប្រាស់ដោយសមហេតុផលនិងប្រកបដោយនិរន្តរភាពនិងភាពស្ថិតស្ថេរ ។

តំបន់ការពារធនធានធម្មជាតិមានជាអាទិ៍ ឧទ្យានជាតិ ជំរកសត្វព្រៃ តំបន់ការពារទេសភាព តំបន់ប្រើប្រាស់ច្រើនយ៉ាង ត្រូវកំណត់ដោយព្រះរាជក្រឹត្យ ។

**មាត្រា ៩ :** ក្រសួងបរិស្ថានដោយសហការជាមួយក្រសួងពាក់ព័ន្ធ ត្រូវធ្វើការសិក្សាស្រាវជ្រាវវាយតម្លៃហេតុប៉ះពាល់បរិស្ថានលើធនធានធម្មជាតិ និង ផ្តល់យោបល់ជូនក្រសួងពាក់ព័ន្ធ ដើម្បីធានាអោយធនធានធម្មជាតិ ដូចមានចែងក្នុងមាត្រា ៨ ត្រូវបានអភិរក្ស អភិវឌ្ឍន៍ និងគ្រប់គ្រងប្រើប្រាស់ ដោយសមហេតុផលប្រកបដោយនិរន្តរភាពនិងភាពស្ថិតស្ថេរ ។

**មាត្រា ១០ :** មុនពេលចេញសេចក្តីសំរេចនានាឬធ្វើសកម្មភាពផ្សេងៗ ទាក់ទិនដល់ការអភិរក្ស ការអភិវឌ្ឍន៍ ឬ ការគ្រប់គ្រងការប្រើប្រាស់ធនធានធម្មជាតិ ក្រសួងពាក់ព័ន្ធត្រូវពិគ្រោះយោបល់ជាមួយក្រសួងបរិស្ថានអំពីនិរន្តរភាព និង ភាពស្ថិតស្ថេរនៃធនធានធម្មជាតិ ។

**មាត្រា ១១ :** ក្រសួងបរិស្ថានត្រូវជូនដំណឹងជាបន្ទាន់ដល់ក្រសួងពាក់ព័ន្ធ នៅពេលណាដែលក្រសួងបរិស្ថានពិនិត្យឃើញថា ធនធានធម្មជាតិមិនមានការអភិរក្ស ការអភិវឌ្ឍន៍ ឬការគ្រប់គ្រងការប្រើប្រាស់ ដោយសមហេតុផល និង ប្រកបដោយនិរន្តរភាពនិងភាពស្ថិតស្ថេរទេនោះ ។

## ជំពូកទី ៥

### កិច្ចការការបរិស្ថាន

**មាត្រា ១២ :** ក្រសួងបរិស្ថានត្រូវសហការជាមួយក្រសួងពាក់ព័ន្ធ ដើម្បីចងក្រងបញ្ជីសារពើភ័ណ្ឌដែលបញ្ជាក់ពី ៖

- ប្រភព ប្រភេទនិងបរិមាណនៃសារធាតុបំពុលនិងសំណល់ ដែលបាននាំចូល បង្កើតឡើង ដឹកជញ្ជូន កែច្នៃឡើងវិញ បានប្រព្រឹត្តកម្ម រក្សាទុក បោះបង់ចោល ឬ បញ្ចេញចោលទៅក្នុងអាកាស ទឹក ដីឬលើដី ។
- ប្រភព ប្រភេទនិងបរិមាណនៃសារធាតុបំពុលនិងសារធាតុ ប្រកបដោយគ្រោះថ្នាក់ ដែលបាននាំចូល ផលិតដឹកជញ្ជូន រក្សាទុក ប្រើប្រាស់ បង្កើតឡើង បានប្រព្រឹត្តកម្ម កែច្នៃឡើងវិញ បោះបង់ចោល ឬ ដែលបានបញ្ចេញចោលទៅក្នុងអាកាស ទឹកឬនៅក្នុងដីឬលើដី ។
- ប្រភព ប្រភេទនិងទំហំនៃការរំខានដោយសំលេងនិងរំញ័រ ។

**មាត្រា ១៣ :** ការទប់ស្កាត់ ការកាត់បន្ថយ និងការត្រួតពិនិត្យការបំពុល អាកាស ទឹក ដី ការរំខាន ដោយសំលេងនិងរំញ័រព្រមទាំងសំណល់ សារធាតុបំពុល និង សារធាតុប្រកបដោយគ្រោះថ្នាក់ ត្រូវកំណត់ដោយអនុក្រឹត្យ តាមសំណើរបស់ក្រសួងបរិស្ថាន ។

## ជំពូកទី ៦

### ការត្រួតពិនិត្យ កំណត់ត្រា អធិការកិច្ច

**មាត្រា ១៤ :** ក្រសួងបរិស្ថានត្រូវសហការជាមួយក្រសួងពាក់ព័ន្ធ ដើម្បីកំណត់អោយម្ចាស់កម្មសិទ្ធិ ឬ អ្នកទទួលខុសត្រូវទីកន្លែងរោងចក្រ ប្រភពបំពុល តំបន់ឧស្សាហកម្ម ឬ តំបន់មានសកម្មភាពអភិវឌ្ឍន៍ធនធាន ធម្មជាតិនានា ៖

- តម្លើង ឬប្រើប្រាស់ឧបករណ៍ត្រួតពិនិត្យ
- ផ្តល់គំរូតាង

- រៀបចំប្រកាសទុកនិងធ្វើជូនពិនិត្យនូវកំណត់ត្រានិងរបាយការណ៍នានា ។

**មាត្រា ១៥ :** ដើម្បីអនុវត្តភារកិច្ចរបស់ខ្លួន និង ក្នុងការទទួលខុសត្រូវលើតំបន់ការពារធម្មជាតិ ក្រសួងបរិស្ថានដោយសហការជាមួយក្រសួងពាក់ព័ន្ធ អាចចូលធ្វើអធិការកិច្ចក្នុងតំបន់ ទីក្នុងបរិវេណ អាគារលើបូក្នុង មធ្យោបាយដឹកជញ្ជូនឬទីកន្លែងណាមួយ ។ល។ ក្នុងករណីដែលក្រសួងបរិស្ថានពិនិត្យឃើញថាប្រភពនោះធ្វើអោយមានការប៉ះពាល់ដល់គុណភាពបរិស្ថាន ។

មន្ត្រីអធិការកិច្ចរបស់ក្រសួងបរិស្ថាននិងមន្ត្រីរបស់ក្រសួងពាក់ព័ន្ធដែលសហការជាមួយ ត្រូវបង្ហាញអត្តសញ្ញាណប័ណ្ណ និង លិខិតបញ្ជាបេសកកម្មរបស់ខ្លួននៅមុនពេលធ្វើអធិការកិច្ច ។

នៅពេលធ្វើអធិការកិច្ច កាលណាពិនិត្យឃើញថាមានបទល្មើសព្រហ្មទណ្ឌកើតឡើងនោះ មន្ត្រីអធិការកិច្ចត្រូវរាយការណ៍ជាបន្ទាន់ជូនស្ថាប័នមានសមត្ថកិច្ចដើម្បីចាត់ការតាមច្បាប់ ។

នីតិវិធីនៃការធ្វើអធិការកិច្ច ត្រូវកំណត់ដោយអនុក្រឹត្យតាមសំណើរបស់ក្រសួងបរិស្ថាន ។

## **ជំពូកទី ៧**

### **ការចូលរួមរបស់សាធារណជននិងការស្រង់យកព័ត៌មាន**

**មាត្រា ១៦ :** ក្រសួងបរិស្ថានត្រូវផ្តល់ជូនតាមសំណូមពររបស់សាធារណជន នូវព័ត៌មានពីសកម្មភាពរបស់ខ្លួន និង ត្រូវលើកទឹកចិត្តអោយមានការចូលរួមពីសាធារណជន ក្នុងកិច្ចការពារបរិស្ថាន និង ការគ្រប់គ្រងធនធានធម្មជាតិ ។

**មាត្រា ១៧ :** បែបបទនៃការចូលរួមរបស់សាធារណជននិងការស្រង់យក ព័ត៌មានក្នុងកិច្ចការពារបរិស្ថាន និង ការគ្រប់គ្រងធនធានធម្មជាតិ ត្រូវកំណត់ដោយអនុក្រឹត្យតាមសំណើរបស់ក្រសួងបរិស្ថាន ។

**មាត្រា ១៨ :** ព័ត៌មានដែលទាក់ទងទៅនឹងកិច្ចការពារបរិស្ថាន ឬ ការគ្រប់គ្រងធនធានធម្មជាតិ ត្រូវផ្សព្វផ្សាយជូនគ្នាទៅវិញទៅមក រវាងក្រសួងបរិស្ថាន និងក្រសួងនានា ។

## **ជំពូកទី ៨**

### **មូលនិធិទាយជ្ជទានបរិស្ថាន**

**មាត្រា ១៩ :** ត្រូវបង្កើតគណនីពិសេសរបស់រាជរដ្ឋាភិបាល ជាគណនីមូលនិធិទាយជ្ជទានបរិស្ថានសំរាប់ដោយក្រសួងបរិស្ថាន យកទៅចាត់ចែងក្នុងកិច្ចការពារបរិស្ថាន និងការអភិរក្សធនធានធម្មជាតិក្នុង ព្រះរាជាណាចក្រកម្ពុជា អនុលោមតាមច្បាប់ហិរញ្ញវត្ថុ ។

មូលនិធិទាយជ្ជទានបរិស្ថាន ដែលបានមកពីវិភាគទានផ្សេងៗរបស់រាជរដ្ឋាភិបាល ជំនួយរបស់អង្គការអន្តរជាតិនានា អំណោយពីសប្បុរសជន អំណោយពីអង្គការក្រៅរដ្ឋាភិបាល និង ចំណូលស្របច្បាប់ផ្សេងៗ ត្រូវបញ្ចូលក្នុងថវិកាជាតិ ដើម្បីផ្តល់ដោយគណនីពិសេសខាងលើ ។

## **ជំពូកទី ៩**

### **ឧបករណ៍**

**មាត្រា ២០ :** ពោះបុគ្គលណា ដែលប្រព្រឹត្តិល្មើសនឹងការកំណត់របស់ក្រសួងបរិស្ថាន ដូចមានចែងក្នុងមាត្រា ១៤ នៃច្បាប់នេះ ក្រសួងបរិស្ថានត្រូវចេញបញ្ជា ជាលាយលក្ខណ៍អក្សរតម្រូវដោយ ៖

- កែប្រែសកម្មភាពល្មើសជាបន្ទាន់ ឬក្នុងរយៈពេលណាមួយជាក់លាក់ ឬ
- ផ្អាកសកម្មភាពរបស់ខ្លួនរហូតដល់បទល្មើសនោះត្រូវបានកែប្រែ ឬ
- លុបបំបាត់ការបំពុលជាបន្ទាន់ ។

**មាត្រា ២១ :** បុគ្គលណាមិនអនុញ្ញាត ឬរារាំងមិនដោយមន្ត្រីអធិការកិច្ចចូលធ្វើការត្រួតពិនិត្យ ឬធ្វើអធិការកិច្ចលើទីតាំងដូចមានចែងក្នុងវាក្យខ័ណ្ឌទី ១ មាត្រា ១៥



នៃច្បាប់នេះ ត្រូវពិន័យអន្តរការណ៍ជាប្រាក់ ពីប្រាំសែនរៀល (៥០០.០០០រៀល) ដល់មួយលានរៀល (១.០០០.០០០រៀល) ។

ក្នុងករណីពុំរាងចាល ត្រូវផ្ដន្ទាទោសពិន័យជាប្រាក់ពីមួយលានរៀល (១.០០០.០០០រៀល) ដល់ប្រាំលានរៀល (៥.០០០.០០០រៀល) ឬ ផ្ដន្ទាទោសដាក់ពន្ធនាគារពី ១ខែ ដល់ ៣ខែ ឬទោសទាំងពីរ នេះ ។

បុគ្គលណាប្រព្រឹត្តល្មើសនឹងមាត្រា ២០ នៃច្បាប់នេះ ត្រូវពិន័យអន្តរការណ៍ជាប្រាក់ពីមួយលានរៀល(១.០០០.០០០រៀល) ដល់ដប់លានរៀល (១០.០០០.០០០រៀល) ។ ក្នុងករណីពុំរាងចាល ត្រូវផ្ដន្ទាទោសពិន័យជាប្រាក់ពីមួយលានរៀល (២១.០០០.០០០រៀល) ដល់សាមសិបលានរៀល (៣០.០០០.០០០រៀល) ឬផ្ដន្ទាទោសដាក់ពន្ធនាគារពី ១ខែ ដល់ ១ឆ្នាំ ឬទោសទាំងពីរនេះ ។

**មាត្រា ២២ :** បើការប្រព្រឹត្តល្មើសបង្កអោយមានគ្រោះថ្នាក់ដល់រាងកាយ ឬ ជីវិតមនុស្ស ដល់ទ្រព្យសម្បត្តិឯកជន ដល់ទ្រព្យសម្បត្តិសាធារណៈ ដល់បរិស្ថាន ដល់ធនធានធម្មជាតិ ត្រូវផ្ដន្ទាទោសពិន័យជាប្រាក់ពីដប់ លានរៀល (១០.០០០.០០០រៀល)ដល់ហាសិបលានរៀល(៥០.០០០.០០០រៀល) ឬ ផ្ដន្ទាទោសដាក់ពន្ធនាគារពីមួយឆ្នាំដល់ប្រាំឆ្នាំ ឬទោសទាំងពីរនេះ ។

បុគ្គលដែលប្រព្រឹត្តល្មើស ត្រូវទទួលជួសជុលសងការខូចខាតនិងសងជំងឺចិត្តថែមទៀត ។

**មាត្រា ២៣ :** ក្នុងករណីដែលការប្រព្រឹត្តល្មើសបង្កអោយមានគ្រោះមហន្តរាយធ្ងន់ធ្ងរ ចំពោះសង្គមជាតិ គុណការអាចនឹងយកកាលៈទេសៈទម្ងន់ទោសទៅប្រកប ផ្សំនឹងបទល្មើសណាមួយខាងលើនេះដើម្បីផ្ដន្ទាទោស ។

**មាត្រា ២៤ :** មន្ត្រី ឬ ភ្នាក់ងារអធិការកិច្ចបរិស្ថានរូបណាដែលមានការធ្វេសប្រហែសខ្វះការប្រុងប្រយ័ត្ន ឬមិនគោរពបទបញ្ជារបស់ក្រសួង ឬរួមគំនិតនឹងអ្នក

ប្រព្រឹត្ត បទល្មើសឬជួយសំរួលក្នុងការប្រព្រឹត្តបទល្មើសនោះ ត្រូវទទួលការផ្ដន្ទាទោសផ្នែករដ្ឋបាលឬនឹងត្រូវដាក់បទចោទប្រកាន់ចំពោះមុខតុលាការ ។

**មាត្រា ២៥ :** ក្រសួងបរិស្ថាន ត្រូវអនុវត្តទៅតាមបទបញ្ញត្តិនៃមាត្រា ២០ ខាងលើចំពោះបុគ្គលណាដែលប្រព្រឹត្តល្មើសនឹងអនុក្រឹត្យនិងលិខិតបទដ្ឋានផ្សេងៗ ដែលពាក់ព័ន្ធនឹងបទបញ្ញត្តិនៃច្បាប់នេះ ។

ក្នុងករណីដទៃទៀត ត្រូវអនុវត្តទៅតាមបទបញ្ញត្តិដែលមានចែងក្នុងមាត្រា ២១នៃច្បាប់នេះ ។

## ជំពូកទី ១០

### អន្តរបញ្ញត្តិ

**មាត្រា ២៦ :** ក្រោយពេលច្បាប់នេះចូលជាធរមាន រហូតដល់ថ្ងៃទី ៣១ ខែធ្នូ ឆ្នាំ ២០០១ ចំពោះសកម្មភាពដែលកំពុងដំណើរការបច្ចុប្បន្ន រាជរដ្ឋាភិបាលអាចពន្យារពេលការប្រតិបត្តិអនុក្រឹត្យ ដែលចែងក្នុងមាត្រា ១៣ នៃច្បាប់នេះ តាមសំណើរបស់ក្រសួងបរិស្ថាន ។

ក្នុងការសំរេចពន្យារពេលនេះត្រូវ ៖

– ថ្លឹងថ្លែងពីប្រភេទនិងទំហំនៃគ្រោះថ្នាក់ដល់សុខភាពមនុស្សដល់បរិស្ថាន និង ដល់ធនធានធម្មជាតិ ដែលអាចកើតឡើងពីការពន្យារពេលនេះ

– ពិនិត្យទៅលើលទ្ធភាព មធ្យោបាយ

បច្ចេកទេសនិងហិរញ្ញវត្ថុរបស់សកម្មភាព ដែលកំពុងដំណើរការនេះ ។

## ជំពូកទី ១១

### អវសានបញ្ញត្តិ

មាត្រា ២៧ : បទបញ្ញត្តិទាំងឡាយណាដែលផ្ទុយនឹងច្បាប់នេះ ត្រូវទុកជានិរាករណ៍ ។

រាជធានីភ្នំពេញ, ថ្ងៃទី ២៤ ខែ ធ្នូ ឆ្នាំ ១៩៩៧

ព្រះហស្តលេខា

នរោត្តម សីហនុ

បានបង្គំទូលថ្វាយនិងជំរាបជូន  
សម្តេចនាយករដ្ឋមន្ត្រីទី១ និងទី២

ហត្ថលេខា

ហ៊ុក ម៉ារីត

បានយកសេចក្តីក្រាបបង្គំទូលថ្វាយ

សូមឡាយព្រះហស្តលេខាព្រះមហាក្សត្រ

នាយករដ្ឋមន្ត្រីទី១ នាយករដ្ឋមន្ត្រីទី២

ព្រះហស្តលេខា

នរោត្តម រណឫទ្ធិ

ហត្ថលេខា

ហ៊ុន សែន

\* \* \*

ព្រះរាជក្រម នស.រកម.១២៩៦- ៣៧

### យើង

ព្រះបាទសម្តេចព្រះ នរោត្តម សីហនុ ច័ន្ទ

រាជហរិវង្ស ឧតតោសុដាត វិសុទ្ធិពង្ស អគ្គមហាបុរសរតន៍ និរោត្តម

ធម្មិកមហារាជានិរាជ បរមនាថ បរមព័ត្រ

ព្រះចៅក្រុងកម្ពុជាធិបតី

\* \* \* \* \*

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា